

## San Eliżew

*Profeta*



Il-Karmelitani għandhom qima kbira lejn San Eliżew Profeta, li kien l-aktar dixxiplu maħbub ta' San Elija. San Eliżew kien bniedem ta' fidi qawwija f'Alla u kien mimli hegga kulfejn kien jidhol il-gieħ ta' Alla. Għadda tista' tgħid ħajtu fuq il-Muntanja tal-Karmelu jitlob u jaħdem biex iżomm ħajja l-fidi fost il-Poplu Lhudi. Meta Eliżew kien għadu żagħżuġh kien jaħdem fil-għalqu ta' missieru. Darba waqt li kien qed jaħrat ra lil San Elija għaddej mit-triq fil-qrib. Sellimlu u Elija kien pront qallu biex imur miegħu. Eliżew baqa' mistagħġeb bi stedina bħal din, imma ħass li din is-sejħa kienet ġejja minn Alla. Mar igħid 'l ommu u lil missieru, sellmilhom u telaq mal-Profeta Elija.

San Eliżew għadda madwar erba' snin jgħix ma' San Eijja. Daqqa jitolbu flimkien fuq il-muntanja tal-Karmelu, u daqqa jigru minn raħal għall-ieħor ixandru l-Kelma ta' Alla. It-tnejn garrbu ferm mir-Re Akab u mir-Re Okazija, u qatt ma qatgħu qalbhom minn xejn. Wara erba' snin flimkien waslet is-sejħa tal-firda bejn dawn iż-żewġt iħbieb. Alla kellu jieħu lil San Elija, u Eliżew ġie mnebbah x'kellu jigri. Għalxejn Elija qal li ried imur Betel u Ġeriko, għax Eliżew ma riedx jinfired minnu. Baqa' dejjem miexi warajh. Fl-aħħar waslu hdejn ix-xtajta tal-Ġordan. Qasmu l-Ġordan bilwieqfa fuq mantell, u x'hin waslu fuq ix-xtajta l-oħra, San Elija dar lejn San Eliżew u qallu: "Itlob kulma trid. Dak li titlobni jien lest li nagħtihulek". Eliżew bla ma qagħad jaħseb xejn kien pront wiegħbu: "Agħtini l-ispirtu tiegħek ta' talb u ta' ħidma." Elija. ra daqsxejn bi kbira din it-talba imma wegħdu li jekk Eliżew jarah tiela' lejn is-sema, it-talba tiegħu tiġi mismugħa. U baqgħu mexjin matul ix-xtajta tal-Ġordan. F'hin wieħed deher karru tan-nar niezlel mis-sema u San Elija ntrefa' 'l fuq filgħoli. Eliżew għajjat kemm felaħ: "Missieri Missier!" sakemm ma raħx aktar. B'qalbu mnikkta Eliżew refa' l-mantell li San Elija ħalla warajh, u malli miss bih l-ilma tal-Ġordan, l-ilma nferaq fi tnejn u ħalla, passagġ xott minn fejn seta' igħaddi bla biss ixarrab riġlejh. Fuq ix-xtajta l-oħra kien hemm dixxipli oħra ta' San Elija li kif raw din ix-xena għarfu li l-ispirtu ta' San Elija nizele fuq Eliżew u għalhekk ħatruh bħala mexxej tagħhom.

It-Tieni Ktieb tas-Slaten, wieħed mill-Kotba Mqaddsa, jirrakkonta ħafna mirakli ta' San Eliżew, fosthom meta kien f'Ġeriko n-nieş ta' hemmhekk gergru miegħu li kienu kuntenti bil-belt tagħhom imma l-ilma li kellhom kien ħażin. Eliżew talabhom jagħtuh ponn melħ, talab 'l Alla, xeħet il-melħ fl-ilma u minn dak in-nhar in-nies ta' Ġeriko kellhom dejjem ilma tajjeb. Sal-ġurnata tallum meta l-Knisja tbierek l-ilma, titlob l-interċessjoni ta' San Eliżew. Wara dan il-miraklu Eliżew telaq lejn Betlel. Kif kien tiela' t-telgħa tal-belt ħarġu xi tfal jittantawh u jidħqu bih għax kien fartas. Kien nuqqas kbir ta' rispett lil dan il-Profeta, u ma damx ma wasal il-kastig. Ħarġu, ħadd ma jaf minn fejn, żewġ orsijiet u qatlu tnejn u erbgħin tilef.

San Eliżew fuq l-eżempju ta' San Elija qatt ma kien jieqaf; jew jitlob fuq il-Karmelu jew ixandar il-veru Alla ma' kullimkien. U kulħadd araħ ġej għandu b'kull xorta ta' gwaj. Kien hemm mara armla mgħobbija b'ħafna dejn. Din il-mara marret għand San Eliżew u qaltlu bl-inkwiet li kellha, għax kienet tibza' li se jiħdulha ż-żewġ uliedha bħala lsira, billi ma setgħetx tħallas id-dejn tagħha. San Eliżew staqsieha jekk kellhiex xi ħaġa fid-dar. Din qaltlu li kull ma kellha kien ftit żejt fi flixkun. "Tajjeb" qalilha, "mur għand il-qraba, ġirien u kull min taf u ssellef kemm flixken issib. Imliehom biż-żejt mill-flixkun li għandek. Bigħ kollox u tħallas id-dejn." Din il-mara baqgħet mistagħġba b'dan il-kliem, imma għamlet kif qalilha l-Profeta. Biż-żejt tal-flixkun li kellha mlit numru kbir ta' flixken oħra, bigħathom u bil-qliġ tagħhom tħallset id-dejn li kellha.

Il-Profeta kien iġħaddi ta' sikwit minn Sunem fejn kien hemm mara għanja li kienet lestietlu kamra fejn seta' jistrieħ u kienet tagħtih jiekol għax kienet għarfet li kien bniedem ta' Alla. Xtaq kieku jħallasha b'xi mod. Il-qaddej tiegħu li kien jismu Ġiezi qallu: "Din il-mara m'għandhiex tfal u tixtieq ferm li jkollha tarbija." San Eliżew sejjah għalhekk lil din 'il-mara u qalilha: "Bħal-lum sena, inti jkollok tarbija f'idejk." U dak li qal il-Profeta seħħ. It-tifel kiber ġmielu. Darba mar ma' missieru fl-għalqa, ħa xemxata u kien qiegħed imut. Ommu qegħditu fuq is-sodda li kien jorqod fuqha San Eliżew. Kollu għalxejn. Meta tilfet kull tama qabdet lill-qaddej tagħha biex iwassalha fuq karrettun sal-Karmelu fejn kien iġħix San Eliżew. Meta l-Profeta sar jaf b'dik il-mara baġhat il-qaddej tiegħu biex jagħtiha l-għasluġ tħalli tqiegħdu fuq it-tifel li kien qed imut sabiex ifittex ifiq. Izda dik il-mara marret qabdet mal-lisba tal-Profeta Eliżew u ma riditx titilqu qabel ma wegħidha li jmur jara lil binha. Mar u sabu mejjet. Ingħalaq waħdu mat-tifel fil-kamra tiegħu. Talab 'l Alla bil-qalb u t-tifel reġa' ħa l-ħajja, b'ferħ kbir ta' ommu u ta' kulħadd.

Wieħed mill-akbar mirakli l-aktar imsemmija ta' San Eliżew hu ta' Naaman mis-Sirja. Dan il-miraklu jissemma' ukoll fl-Evangeliġu. Naaman kien ġeneral tas-suldati tar-Re Aram, li kien iħobbu ferm. Dan il-ġeneral ma kien jonqsu xejn, imma kien marid bil-

ġdiem. Kull rimedju li għamel kien kollu għalxejn. Fl-aħħar sab mara Isíra Lhudija li qaltlu biex imur għand San Eliżew u żgur kien ifejqu. Naaman ħa miegħu ħafna flus u rigali. Mar għand ir-Re Lhudi Joram u talbu biex ifejqu. Imma r-Re Joram stqarr li hu ma kellu ebda setgħa li jfejjaq lil ħadd. Bagħtu għalhekk għand San Eliżew. Il-Profeta meta raħ ġej għandu bagħtu jinħasel seba' darbiet fl-ilma tal-Ġordan. Naaman għal ewwel ma riedx, imma fl-aħħar baxxa rasu, għamel kif qallu l-Profeta, u fieq. Meta mar biex jagħtih ir-rigali, dan ma aċċettahomx. Imma Ġiezi, il-qaddej ta' Eliżew, talab, minn taħt, dawn ir-rigali lil Naaman u fil-pront Ġiezi mtela' bil-ġdiem. Ġiezi ra l-iżball tiegħu, nidem u Eliżew ħafirlu.

Eliżew l-aktar li kien isib ruħu f'postu kien fuq il-Karmelu, fejn kellu madwaru ħafna dixxipli li kienu jgħixu u jaħdmu fuq l-eżempju ta' San Elija u ta' l-istess San Eliżew. Ħajjithom kienet mogħtija għat-talb u kienu jaħsbu fl-affarijiet ta' Alla. B'dana kollu l-Profeta Eliżew qatt ma naqas li jagħti pariri tajba lir-rejiet tal-Poplu Lhudi u lil kulmin jersaq lejħ. Ma kien jibza' qatt li jgħid 'is-sewwa u l-verita'; u billi s-sewwa u l-verita' mhux dejjem jogħgħbu lil kulħadd ta' spiss kien jiltaqa' ma' ħafna tigrib. L-istess Re Joram, li Eliżew kien għamillu ħafna ġid, kien wasal li jikkundanna lil Eliżew għall-mewt, imma Alla ħelsu minn idejn il-kefrin. Ir-Reġina Jezabele, li kienet ħadmet ħafna kontra San Elija u li ġarrbet ferm lil San Eliżew, kellha kastig tal-biza'. Ġiet mixħuta mit-tieqa għall-isfel u kiluha l-klieb.

Ħafna oħrajn kellhom qima kbira lejn San Eliżew, u meta marad sewwa l-istess Re Gioas ġie jzuru biex jarah u jurih ir-rispett tiegħu. San Eliżew minn naħa tiegħu ħabbar ir-rebħa ta' dan ir-Re fuq l-għedewwa tiegħu. Imbagħad dar lejn id-dixxipli tiegħu u ta' San Elija, li kienu jissejħu "L-Aħwa tal-Profeti", u ruħu ttajret lejn Alla. Kien ilu fuq is-sittin sena jgħammar u jgħix fuq il-Karmelu. Għalhekk il-Karmelitani kellhom minn dejjem qima kbira lejn il-Profeta San Ejiżew għax ħadd aktar minnu ma mexa u għex fuq l-ispirtu ta' San Elija. U f'San Eliżew il-Karmelitani raw dejjem eżempju kbir għall-vera ħajja Karmelitana. Eżempju ta' heġġa għall-ġieħ ta' Alla u għall-ġid tal-erwieħ. Għaldaqstant il-Karmelitanj jagħtu qima lil dan il-Profeta Qaddis billi jagħmlu l-festa tiegħu nhar l-14 ta' Ġunju.

[www.fleurdelysparish.com](http://www.fleurdelysparish.com)

Find us on 

*fleurdelysmalta.parish*

*Ritratt: Pittura ta' San Eliżew Profeta, xogħol ta' Joseph Cauchi fuq bandalora li tkun armata fil-Festa tal-Madonna tal-Karmnu fi Fleur-de-Lys.*